

ربو اور مضاربت میں فرق

زیرِ نظر مضمون میں میرا مقصد 'معاملہ ربو اور معاملہ مضاربت کی شرعی حقیقت و ماہیت پر روشنی ڈالنا اور یہ واضح کرنا ہے کہ ان دو معاشی معاملات کے درمیان جو بنیادی فرق و اختلاف ہے وہ کیا ہے اور یہ کہ اول الذکر کیوں حرام و ناجائز اور ثانی الذکر کیوں حلال و جائز ہے؟ اس کی ضرورت یہ دیکھ کر محسوس ہوئی کہ آج مسلمان عام طور پر یہ تو جانتے ہیں کہ اسلام کے نزدیک معاملہ ربو و سود حرام و ناجائز اور معاملہ مضاربت حلال اور جائز ہے لیکن اُن پڑھ عوام تو درکنار اُن کے لکھے پڑھے خواص میں بھی ایسے افراد بہت ہی کم ہیں جو ان دو معاشی معاملات کی شرعی حقیقت و ماہیت سے پوری طرح آگاہ اور اس فرق و اختلاف سے اچھی طرح واقف و باخبر ہوں جو ان دو معاشی معاملات کے مابین پایا جاتا اور ایک کو دوسرے سے تمیز و جدا کرتا ہے اس کا نتیجہ یہ کہ آج مسلمانوں کے درمیان مضاربت کے نام سے بعض ایسے معاشی معاملات تیزی کے ساتھ رواج پا رہے ہیں اور روز افزوں ترقی پر ہیں جو اپنی حقیقت و ماہیت اپنے اثرات و نتائج کے لحاظ سے مضاربت نہیں بلکہ ربو ہیں اس سے جہاں مسلمانوں کو دینی و روحانی طور پر نقصان پہنچ رہا ہے وہاں ایک طرح سے اسلام کی بدنامی کا بھی سامان فراہم ہو رہا ہے لہذا اسلام اور مسلمانوں کی خیر خواہی کی خاطر یہ مضمون تحریر کرنا پڑا نیز اس نیت سے بھی کہ اپنی ایک دینی ذمہ داری سے عہدہ براہو جاؤں۔

معاملہ ربو کی حقیقت و ماہیت کو نکھارنے سے پہلے یہ واضح کر دینا ضروری سمجھتا ہوں کہ اسلامی فقہ میں ربو کی دو قسموں کا ذکر ہے۔ ایک کا نام ربو النسبیہ اور دوسری قسم کا نام ربو الفضل ہے، پہلی قسم کا تعلق چونکہ معاملہ قرض سے اور دوسری کا تعلق معاملہ تجارت اور بیع و شراء سے ہے یعنی ہم جنس اشیاء کے تبادلے سے لہذا پہلی قسم کو ربائے قرض اور دوسری کو

ربائے بیع کہا جاتا ہے، اسی طرح پہلی قسم کی ممانعت قرآن مجید میں اور دوسری قسم کی ممانعت حدیث نبویؐ میں ہے۔ لہذا پہلی قسم کو ربائے قرآن اور دوسری قسم کو ربائے حدیث سے تعبیر کیا گیا ہے نیز اول الذکر ربو کو اس وجہ سے کہ ظلم و حق تلفی اس کی حقیقت کا لازمی جزء ہے ربائے حقیقی و جلی سے موسوم اور ثانی الذکر کو اس وجہ سے کہ وہ ربائے حقیقی کا ذریعہ و وسیلہ بنتی ہے ربائے مجازی اور رباء خفی سے موسوم کیا گیا ہے، اس مضمون میں جس ربو سے بحث کرنا مقصود ہے وہ ربو النسیہ ہے جو عملی شکل میں عام طور پر پائی جاتی ہے۔

ربو النسیہ کی حقیقت، قرض کا وہ معاملہ ہے جس میں ابتداء ہی سے یہ طے کیا جاتا ہے کہ قرض دار ہدیت قرض کے عوض قرض خواہ کو قرض کے اصل مال کے ساتھ کچھ مزید مال بھی ضرور ادا کرے گا جس کی مقدار کا تعین مال قرض اور مدت قرض کی مقدار کے لحاظ سے ہوتا ہے مثلاً اگر ایک ہزار کے قرض پر ایک ماہ کی مدت میں زیادتی کی مقدار دس روپے ہو تو اسی مدت میں دو ہزار کے قرض پر بیس روپے اور پانچ ہزار پر پچاس روپے ہو جاتی ہو، اسی طرح ایک ماہ میں ایک ہزار پر زیادتی کی شرح اگر دس روپے ہو تو اسی رقم پر دو ماہ میں وہ زیادتی بیس روپے اور دس ماہ کی مدت میں سو روپے ہو جاتی ہو۔ یعنی زیادتی کی مقدار میں کمی بیشی، مال قرض اور مدت قرض کی کمی بیشی کے لحاظ سے طے پاتی ہو۔

اور پھر چونکہ ربو النسیہ کا معاملہ بنیادی طور پر قرض کا معاملہ ہوتا ہے لہذا ربو النسیہ کی حقیقت کی معرفت کے لئے قرض کی حقیقت کا جاننا ضروری ہے، قرض دراصل اس معاملے کا نام ہے جس میں ایک فریق اپنا مال دوسرے کی ملکیت میں اس عہد و پیمان کے ساتھ دیتا ہے کہ مقررہ مدت کے بعد وہ اس کو اس کے مال کی مثل ضرور لوٹائے گا، چنانچہ جس مال کی ملکیت و کیفیت کے لحاظ سے مثل ممکن نہ ہو شرعاً اس کا قرض جائز نہیں ہوتا، اور چونکہ قرض کا مال قرض دینے والے کی ملکیت سے نکل کر قرض لینے والے کی ملکیت میں منتقل اور داخل ہو جاتا ہے لہذا قرض لینے والا اس مال کے اندر اپنی دیگر تمام مملوکہ اشیاء کی طرح ہر مالکانہ تصرف کر سکتا ہے مثلاً اپنے ذاتی صرف میں لاسکتا، کسی کاروبار میں لگا کر اس سے نفع کما سکتا، کسی کو بطور ہدیہ اور صدقہ دے سکتا ہے وغیرہ وغیرہ، متقاض یعنی قرض دینے والا اس کے کسی تصرف پر کوئی پابندی عائد کرنے کا مجاز نہیں ہوتا۔ اس کو قرض دے دینے کے بعد صرف یہ

حق و اختیار حاصل رہتا ہے کہ مقررہ میعاد پر مقروض سے اپنے دیئے ہوئے مال کی مثل کا مطالبہ کرے جو مقروض کے ذمے ہر حال میں واجب الادا ہوتا ہے خواہ وہ اسے اپنے ذاتی مصارف میں لا کر ختم کر چکا ہو، یا کسی کو اس نے صدقہ و ہبہ کے طور پر دے دیا ہو یا کسی مرضی مساوی آفت سے وہ ضائع ہو چکا ہو، بہر صورت اس کے ذمہ پر لازم اور واجب ہوتا ہے کہ وہ مقرض کو اس مال کی مثل ادا کرے اور اگر اصل شکل میں وہ مال موجود ہے تو بعینہ اسے لوٹا دے۔ اگر کسی وجہ سے ادائیگی سے قاصر ہو تو قرض خواہ سے مزید مہلت کی درخواست کر سکتا ہے جس کا قبول کرنا نہ کرنا اس کی مرضی پر منحصر ہے یعنی اسے مجبور نہیں کیا جاسکتا کہ مزید مہلت دے کیونکہ قرض دنیا تیرع اور اخلاقی اور انسانی نوعیت کا معاملہ ہے جو اختیاری ہے۔

معاملہ قرض کی یہ جو حقیقت و ماہیت عرض کی گئی ہے اس کے مطابق مالی لین دین کا ہر وہ معاملہ، قرض کا معاملہ قرار پاتا ہے جس میں ایک فریق ہمدردی و خیر خواہی کے طور پر تبرعاً اپنا مال دوسرے کی ملکیت میں دیتا اور یہ طے کرتا ہے کہ اتنی مدت کے بعد دوسرا فریق اس کو ایسا ہی مال ضرور بالضرور واپس کرے گا جو کیت اور کیفیت میں اس کے مال کے برابر و مساوی ہو گا، اور دوسرا فریق اس ذمہ داری کا اظہار کرتا ہے کہ لیا ہوا مال مقررہ وقت پر پہلے فریق کو مثل کی شکل میں ضرور پورے کا پورا ادا کرے گا۔

لہذا اگر کوئی اس قسم کے معاملے کو لفظ قرض کی بجائے کسی اور لفظ سے مثلاً امانت سے موسوم کرتا ہے تو وہ بڑی سنگین غلطی کا مرتکب ہوتا ہے لیکن اس سے اس معاملے کی شرعی حیثیت پر کچھ اثر نہیں پڑتا اور اس کا شرعی حکم قرض ہی کا حکم رہتا ہے نام کی تبدیلی سے اس کی حقیقت و ماہیت تبدیل نہیں ہوتی اور نہ اس کے احکام بدلتے ہیں۔

قرض کے اس معاملے کے اندر جب ابتداء ہی میں فریقین کے درمیان یہ طے ہو جائے کہ قرض لینے والا مہلت قرض یا مدت قرض کے عوض قرض دینے والے کو کچھ زاد بھی ضرور ادا کرے گا تو اس سے قرض کا یہ معاملہ ربوہ النسیہ کا معاملہ بن جاتا ہے جو شرعاً حرام و ممنوع ہے۔ اب اس معاملے کو ربوہ کی بجائے کوئی دوسرا نام دے دیا جائے تو اس سے کچھ فرق نہیں پڑتا اور محض نام کی تبدیلی سے اس کی شرعی حیثیت نہیں بدلتی اور وہ حرام کا حرام رہتا ہے کیونکہ

شریعت لے جواز و عدم جواز اور حلال و حرام کا تعلق معاملات کی حقیقت و ماہیت سے ہے جس پر عملی اثرات مرتب ہوتے اور جس سے خاص طرح کے حالات وجود میں آتے ہیں۔ ان الفاظ اور اسماء سے نہیں جن سے معاملات کو موسوم اور تعبیر کیا جاتا ہے، مثلاً جس چیز کا نام زہر ہے اس کا استعمال اس وجہ سے برا اور ممنوع ہے کہ اس کے کھانے سے ہلاکت واقع ہوتی ہے، ظاہر ہے کہ اس کو زہر کی بجائے قند یا تریاق کہہ دیا جائے تو اس نام کے بدلنے سے اس کی حقیقت نہیں بدلتی اور اس میں قند اور تریاق کی خاصیت پیدا نہیں ہو جاتی، قند سمجھ اور کہہ کر اسے کھایا جائے تو ہلاکت ضرور واقع ہوگی، یا مثلاً خنزیر کا نام بکری رکھ دیا جائے تو اس کا گوشت حلال نہیں ہو گا حرام ہی رہے گا، یا سود کو نفع کہہ دیا جائے تو اس کی حرمت، حلت سے تبدیل نہیں ہوگی وہ اپنے برے اثرات و نتائج کی وجہ سے حرام و ممنوع ہی رہے گا۔

معاملہ ربو کی حقیقت و ماہیت کے بعد اب میں معاملہ مضاربت کی شرعی حقیقت و ماہیت کے متعلق کچھ عرض کرنا چاہتا ہوں، فقہاء اسلام نے مضاربت کے بارے میں جو کچھ لکھا ہے اس کی روشنی میں معاملہ مضاربت کی حقیقت و ماہیت یہ کہ وہ ایک ایسا معاشی معاملہ ہے جس میں ایک فریق کا مال اور دوسرے کا تجارتی کام و عمل ہوتا اور دونوں کے مابین یہ طے پاتا ہے کہ اگر تجارت میں نفع ہو گیا تو دونوں کے درمیان نسبتی حصہ یعنی آدھا آدھا یا ایک تہائی اور دو تہائی یا ایک چوتہائی اور تین چوتہائی کے تناسب سے تقسیم ہو گا، اور یہ کہ اگر کبھی کاروبار بیٹھ گیا اور اصل سرمائے ہی میں خسارہ و نقصان واقع ہو گیا تو وہ تمام تر اور پورے کا پورا مال والا فریق جسے رب المال کہا جاتا ہے برداشت کرے گا، کام و عمل کرنے والا فریق جسے عامل مضارب کہا جاتا ہے اس مالی نقصان میں بالکل شریک نہ ہو گا، اور یہ کہ عامل مضارب بعض امور میں پابند ہو گا کہ رب المال کی مرضی کے مطابق کام کرے، اور یہ کہ فریقین جب چاہیں معاملہ ختم کر سکتے ہیں، چونکہ اس معاملے میں جو سرمایہ لگا ہوتا ہے وہ مال والے فریق کی ملکیت میں رہتا ہے کام کرنے والے کی ملکیت میں منتقل نہیں ہوتا بلکہ اس کی تحویل میں بطور امانت ہوتا ہے یہی وجہ ہے کہ اگر وہ مال کسی ارضی ساوی آفت سے ضائع ہو جائے تو اس کا تاوان عامل مضارب پر نہیں پڑتا بلکہ سب کا سب رب المال کے کھاتہ میں جاتا ہے کیونکہ امانت کے متعلق شرعی قاعدہ یہی ہے کہ وہ کسی غیر اختیاری سبب کے نتیجہ میں تلف اور ضائع

ہو جائے تو اس شخص پر اس کا ضمان نہیں آتا جس کی حفاظت میں یہ امانت ہوتی ہے، اور پھر یہی وجہ ہے کہ عامل مضارب مال مضاربت میں محض اپنی مرضی سے ہر تصرف نہیں کر سکتا بلکہ بعض تصرفات میں اسے رب المال کی مرضی کا لحاظ رکھنا پڑتا ہے اور اس کی اجازت کے بعد ہی کر سکتا ہے۔

بہر حال چند چیزیں ایسی ہیں جو معاملہ مضاربت کی ماہیت میں داخل ہیں اور اس کو دوسرے معاملات سے ممتاز و جدا کرتی ہیں۔ اول یہ کہ اس میں ایک فریق کا صرف مال اور دوسرے فریق کا محض عمل تجارت ہوتا ہے اور یہ چیز اس کو معاملہ شرکت الاموال سے الگ کر دیتی ہے جس میں ہر فریق کا مال ہونا بھی ضروری ہوتا ہے اور تجارتی کام و عمل بھی لازمی ہوتا ہے، دوم یہ کہ مضاربت میں عامل مضارب کی طرف سے رب المال کے لئے نہ یہ ضمانت و ذمہ داری ہوتی ہے کہ وہ اس کا مال جب واپس کرے گا تو پورے کا پورا واپس کرے گا نہ یہ ضمانت و ذمہ داری ہوتی ہے کہ اس کو نفع کے نام سے اصل مال پر کچھ فائدہ بھی ضرور دے گا، یہ چیز مضاربت کو معاملہ ربو سے ممتاز و جدا کر دیتی ہے کیونکہ معاملہ ربو میں یہ دونوں ضمانتیں موجود ہوتی ہیں یعنی سود پر لیا ہوا اصل مال واپس کرنے کی بھی ضمانت ہوتی ہے اور اصل مال پر کچھ زائد ادا کرنے کی بھی ذمہ داری ہوتی ہے، تیسری چیز یہ کہ نفع ہونے کی صورت میں مال والے فریق کو مضاربت میں جو نفع ملتا ہے اس کی مقدار کا تعین مال مضاربت کی مقدار اور مدت کی مقدار سے نہیں ہوتا، یعنی یہ نہیں ہوتا کہ مثلاً ایک ہزار پر نفع کی مقدار دس روپے ہو تو دو ہزار پر بیس روپے اور دس ہزار پر سو روپے قرار پائے، یا یہ کہ ایک متعین رقم پر ایک ماہ کے لئے نفع کی جو مقدار ہو اسی رقم پر دو ماہ کے لئے اس کا ڈبل اور چار ماہ کے لئے اس کا ڈبل ہو مثلاً ایک ماہ کی مدت کے لئے جس رقم پر دس روپے مقرر ہوں ایک سال میں اسی رقم پر ایک سو بیس ہو جائیں، مضاربت میں ایسا نہیں ہوتا بلکہ بعض دفعہ مثلاً دس ہزار پر ایک ماہ کی مدت میں اتنا نفع مل جاتا ہے جو دوسری دفعہ ایک لاکھ پر ایک سال کے اندر بھی نہیں ملتا، اور بعض دفعہ سرے سے کچھ ملتا ہی نہیں بلکہ اصل میں نقصان واقع ہو جاتا ہے، یہ چیز بھی مضاربت کو معاملہ ربو سے علیحدہ کر دیتی ہے کیونکہ ربو میں اصل پر جو زیادتی طے پاتی ہے اس کی مقدار کا تعین مال کی مقدار اور مدت کی مقدار سے ہوتا ہے جیسا کہ پہلے ربو کے بحث میں عرض کیا گیا، لیکن بڑے

دکھ اور افسوس کی بات ہے کہ آج کل مضاربیت کے نام سے ایسے معاملات رواج دیئے اور چلائے جا رہے ہیں جن میں مضاربیت کی اس تیسری خصوصیت کو بالکل نظر انداز کر دیا گیا ہے یعنی ان کے اندر منافع کی مقدار کا تعین مال کی مقدار اور مدت کی مقدار کے لحاظ سے کیا جاتا ہے جیسا کہ ربوہ کے معاملے میں ہوتا ہے لہذا مضاربیت کا معاملہ اس سے ربوہ کا معاملہ بن جاتا ہے، میں سمجھتا ہوں کچھ لوگ ایسا نادانی اور ناسمجھی سے کر رہے ہیں اور کچھ عیاری و چالاکی سے، بہر حال ایسا کرنے سے وہ معاشی معاملہ مضاربیت کا معاملہ نہیں رہتا۔ بلکہ معاملہ ربوہ کی شکل اختیار کر لیتا ہے لہذا اس کا شرعی حکم بدل جاتا ہے بنا بریں گزارش ہے کہ مضاربیت پر کام کرنے والے مسلمان معاملے کے اس پہلو کا خاص طور پر اور ضرور لحاظ رکھیں۔ چوتھی چیز یہ کہ مضاربیت میں لازمی اور ضروری ہے کہ نفع کی صورت میں نفع کی تقسیم فریقین کے درمیان نسبتی حصہ سے ہو یعنی نصف نصف یا ایک تہائی اور دو تہائی یا ایک چوتھائی اور تین چوتھائی وغیرہ سے، چنانچہ اگر مضاربیت میں کسی فریق کے لئے نفع کی ایک خاص مقدار متعین کر دی جائے مثلاً نفع میں سے اس کے لئے پانچ سو روپے ہوں گے تو اس سے مضاربیت کی نفی ہو جاتی ہے اور اس کا حکم مضاربیت کا حکم نہیں رہتا۔ پانچویں چیز یہ کہ جیسا کہ ابھی اوپر عرض کیا گیا کہ مضاربیت میں بصورتِ نفع، نفع کی تقسیم مال والے فریق اور اس فریق کے مابین نسبتی حصہ سے ہونا ضروری ہے جس نے تجارت کا کام انجام دیا اور جس کی محنت و مشقت سے نفع وجود میں آیا ہو لہذا معاملے کی ایسی صورت معاملہ مضاربیت سے مختلف ہو جاتی ہے جس میں ایک فریق دوسرے سے مضاربیت پر مال لیتا لیکن خود اس مال کے ساتھ خرید و فروخت کی تجارت کا کام نہیں کرتا بلکہ ایک منتظم کی حیثیت سے اپنی نگرانی میں دوسروں سے متعین اجرتِ یومیہ یا ماہانہ پر یہ کام کرتا ہے اور پھر جو نفع حاصل ہوتا ہے اپنے اور مال والے فریق کے درمیان طے شدہ نسبتی حصہ سے تقسیم کر لیتا ہے، معاملہ کی یہ صورت مضاربیت کی صورت سے اس لئے مختلف ہو جاتی ہے کہ اس میں ان لوگوں کو نفع کا نسبتی حصہ نہیں ملتا جو تجارتی کام کرتے اور جن کی محنت و سعی سے نفع وجود میں آتا ہے۔ بلکہ ان کو ان کے کام کی متعین اجرت ملتی ہے، جہاں تک منتظم کا تعلق ہے وہ بلاشبہ اپنے انتظامی کام کی عرف کے مطابق اجرت لے سکتا ہے لیکن چونکہ وہ حقیقی معنوں میں عامل مضارب نہیں ہوتا اس لئے کہ وہ تجارت کا اصل کام

نہیں کرتا لہذا اس کے لئے نفع کے نسبتی حصہ کا جواز پیدا نہیں ہوتا، نیز اس صورت میں اگر اصل میں نقصان ہو جائے تو اس کا وہ ذمہ دار ہوتا ہے مال والا فریق ذمہ دار نہیں ہوتا۔ یہاں یہ واضح کر دینا ضروری ہے کہ معاملہ کی وہ صورت جس میں عامل مضارب خرید و فروخت کا اصل کام تو خود کرتا ہے لیکن حمل و نقل اور حفاظت وغیرہ کے کام دوسروں سے نقد اجرت پر لیتا ہے جو حقیقت میں تجارت کے کام نہیں تو ایسی صورت مضاربیت ہی کی صورت ہوتی اور اس کا حکم مضاربیت ہی کا حکم ہوتا ہے۔ چھٹی چیز یہ کہ مضاربیت میں دورانِ معاملہ نفع کی تقسیم جائز نہیں ہوتی بلکہ ضروری ہے کہ اختتامِ معاملہ پر تقسیم ہو کیونکہ بعض دفعہ اچانک ایسی صورت حال پیدا ہو جاتی ہے کہ درمیان میں جو نفع یقینی نظر آ رہا تھا آخر میں وہ نقصان و خسارے سے بدل جاتا ہے چنانچہ درمیان میں جو نفع تقسیم کیا گیا تھا واپس اصل میں شامل کر دینا پڑتا ہے کیونکہ نفع تو وہ ہوتا ہے جو اصل سرمائے سے زائد ہو جائے۔ ادھر کچھ عرصہ سے ہمارے بنکوں میں نفع و نقصان میں شرکت کے نام سے معاملہ رائج ہوا ہے اس میں دورانِ معاملہ ہر شمشاہی میں منافع کی تقسیم ہوتی اور نفع کا حصہ مال والے فریق کے کھاتے میں جمع کیا جاتا ہے، لیکن چونکہ ہمارے علم و فہم کے مطابق یہ معاملہ نہ شرکتِ اموال کا معاملہ ہے جس میں مال کے ساتھ ہر فریق کا کام و عمل ہونا بھی ضروری ہوتا ہے جو یہاں ایک فریق کی طرف سے بالکل موجود نہیں اور نہ مضاربیت کا معاملہ ہے جس میں کام کرنے والا فریق اصل مال کے نقصان میں کبھی شریک نہیں ہوتا، علاوہ ازیں دوسری بھی کئی وجوہ ہیں جو اس معاملہ کے مضاربیت ہونے کی نفی کرتی ہیں، بلکہ غور سے دیکھا جائے تو کئی پہلوؤں سے یہ ریلو ہی کا معاملہ نظر آتا ہے لہذا اس میں اگر دورانِ معاملہ ہر شمشاہی میں منافع کی تقسیم ہوتی ہے تو ہوتی رہے اس پر اعتراض کرنا فضول و بے کار ہے۔ ساتویں چیز یہ کہ مال مضاربیت کے لئے ضروری ہے کہ وہ ایسی تجارت میں لگایا جائے جو اسلامی اصولِ شریعت کے مطابق ہو، ایسی تجارت میں لگانا جائز نہیں جس میں سود اور جوئے کی آمیزش اور جس کا تعلق لازماً بنک اور انشورنس سے قائم ہوتا ہو جیسے آج کل کی درآمدی و برآمدی تجارت جو بنک اور انشورنس کے تعلق کے بغیر ممکن ہی نہیں، نیز اس میں معدوم اور غیر موجود اشیاء کی خرید و فروخت بھی ہوتی ہے جو اسلامی اصولِ تجارت کے خلاف ہے۔ لہذا جو اشخاص اور ادارے مسلمانوں سے مضاربیت پر مال لے کر کاروبار کے ایسے

طریقوں میں لگاتے ہیں جو شرعاً ناجائز اور ممنوع ہیں نیز بینکوں سے سودی لین دین بھی کرتے اور نفع کمانے میں حلال و حرام کا کچھ لحاظ نہیں رکھتے اُن مسلمانوں کو جو رزق حلال چاہتے ہیں ایسے اشخاص اور اداروں سے مضاربیت وغیرہ کے نام سے کوئی مالی لین دین نہیں کرنا چاہئے، رہے وہ لوگ جو حلال و حرام کی کچھ پرواہ نہیں کرتے ان سے ہمیں کوئی بحث نہیں۔

قارئین کرام! مضاربیت کی شرعی حقیقت کے متعلق اوپر جو کچھ عرض کیا گیا ہے میں یہ جانتا اور تسلیم کرتا ہوں کہ اس پر کسی ایسے معاشرے میں عمل کرنا بڑا مشکل مسئلہ ہے جس میں سرمایہ دارانہ معاشی نظام قائم اور رائج ہو اور اس کے اندر سرمایہ کاری کی ایسی بکثرت شکلیں پائی جاتی ہوں جن میں اصل سرمائے کے قانونی تحفظ کے ساتھ کچھ زائد ملنے کی بھی پوری ضمانت موجود ہوتی ہے، اور جس معاشرے میں عام طور پر لوگوں کے ذہنوں پر تکاثر یعنی زیادہ سے زیادہ مال حاصل کرنے اور بڑے سے بڑا مال دار بننے کا بھوت سوار ہو، خود غرضی اور مفاد پرستی، عمومی صورت میں پائی جاتی ہو، بدقسمتی سے آج ہمارے پاکستانی معاشرے کی صورت حال کچھ ایسی ہی ہے اس میں رائج معاشی نظام بنیادی طور پر سرمایہ دارانہ ہے حکومت کی طرف سے سرمایہ کاری کی ایسی کتنی شکلیں روبہ عمل ہیں جن میں اصل سرمایہ بھی، بہر حال محفوظ رہتا اور اس پر اضافہ بھی ضرور ملتا ہے مرکزی اور صوبائی حکومتوں کی طرف سے وقتاً فوقتاً ایسے قرضوں کا اجراء ہوتا رہتا ہے جن پر مال کی مقدار اور مدت کی مقدار کے لحاظ سے زیادتی کا تعین ہوتا ہے اور بدقسمتی سے اس زیادتی کو سود کی بجائے نفع سے تعبیر کیا جاتا ہے، اسی طرح حکومت کی طرف سے مختلف ناموں سے سرمایہ کاری کے جو سرٹیفکیٹ اور بانڈ جاری کئے جاتے ہیں وہ بھی اسی نوعیت کے ہیں ایک اطلاع کے مطابق ہماری حکومت اپنی پبلک سے لئے ہوئے داخلی قرضوں پر سالانہ تیس ارب روپے بطور سود ادا کرتی ہے نیز سرکاری بینک کھاتہ داروں سے جو مال لیتے اور کاروباری لوگوں کو جو مال دیتے ہیں اس کی قانونی حیثیت قرض کی ہوتی اور مال کی مقدار اور مدت کی مقدار کے لحاظ سے اس پر اضافے کا تعین ہوتا ہے، اس معاملے کو روک کر بجائے شرکت و مضاربیت اور اس میں ملنے والے اضافے کو سود کی بجائے نفع کہہ دینے سے حقیقت حال پر کچھ اثر نہیں پڑتا اور نہ ہی اس کی نوعیت بدلتی ہے معروضی اثرات و نتائج مذکورہ سب صورتوں میں یکساں رہتے ہیں خواہ ان کے نام اور عنوان کچھ ہی کیوں نہ ہوں غرض یہ کہ

ہمارے پاکستانی معاشرے کی عام طور پر جو ذہنی، معاشی اور معاشرتی حالت ہے وہ مضاربیت جیسے معاملات کے لئے موافق و سازگار نہیں جن میں نہ اصل سرمائے کے تحفظ اور پورے کا پورا واپس ملنے کی ضمانت موجود ہوتی ہے اور نہ اس پر یقینی منافع کی ذمہ داری، یہ الگ بات ہے کہ عموماً یہ دونوں چیزیں عملاً موجود رہتی ہیں سرمایہ بھی سرمائے والے کو مل جاتا ہے اور کچھ نہ کچھ نفع بھی، اگر ایسا نہ ہوتا تو یہ معاملہ ناپید ہو گیا ہوتا، لیکن بہر حال اس میں سرمائے والے فریق کو ایسا اطمینان نہیں ہوتا جیسا کہ سرمایہ کاری کی ربوی شکلوں میں ہوتا ہے، اور چونکہ ہمارے موجودہ معاشرے میں سرمایہ کاری کی بہت سی ربوی شکلیں موجود ہیں جن کا اوپر ذکر ہوا لہذا اس میں مضاربیت کے لئے کامیابی کا بہت کم امکان ہے اجتماعی طور پر بڑے پیمانہ سے مضاربیت پر کاروبار چلانا خاصا مشکل اور حوصلہ شکن کام ہے الایہ کہ مضاربیت کی شرعی حقیقت کو بدل کر ایسا کر دیا جائے کہ وہ معاملہ ربو کی شکل اختیار کر لے جیسا کہ پاکستان میں رائج مضاربیت کے ساتھ کیا گیا اس کی حقیقت و ماہیت میں ایسا تصرف اور رد و بدل کیا گیا ہے کہ وہ اپنی ہیئت ترکیبی اور اپنے اثرات و نتائج کے لحاظ سے ربو کے مماثل بن کر رہ گئی ہے اور افسوس کہ اس میں اسلام کے چلاک دشمنوں کے ساتھ کچھ نادان دوست بھی شریک ہیں۔ بہر کیف نہایت رنج و دکھ کی بات یہ کہ اس کے ساتھ ساتھ اس کے اسلامی ہونے کا ڈھنڈورہ پیٹا اور زور و شور سے پروپیگنڈہ کیا جا رہا ہے جو دراصل اسلام پر کھلا ہوا ظلم ہے اور اللہ اور اس کے رسولؐ پر افتراء کیونکہ کسی معاملے کو اسلامی کہنے کا مطلب یہ ہوتا ہے کہ قرآن و حدیث میں اللہ اور اس کے رسولؐ نے اسے جائز قرار دیا ہے اور چونکہ معاملہ مذکورہ قرآن و حدیث کی رو سے ناجائز ہے لہذا اس کو اسلامی کہنا، اللہ اور اس کے رسولؐ کی طرف غلط بات منسوب کرنا ہے جو بدترین گناہ ہے۔ جس کا ارتکاب ایک مسلمان سے ہرگز نہ ہونا چاہئے۔ علاوہ ازیں ایک ایسے معاملے کو جو اپنی حقیقت کے اعتبار سے مضاربیت کا نہیں ربو کا معاملہ ہے اسلام کے حوالے سے جائز کہنا، دشمنان اسلام کے لئے یہ موقع مہیا کرتا ہے کہ وہ بدنام کرنے کے لئے یہ اعتراض کریں کہ اسلامی تعلیمات میں تضاد پایا جاتا ہے کیوں کہ اپنی حقیقت کے لحاظ سے ایک ہی معاملہ اس کے ہاں جائز بھی ہے اور ناجائز بھی، یعنی جب اس کا نام ربو ہو تو ناجائز اور مضاربیت ہو تو جائز تو گویا اسلام حقائق سے زیادہ الفاظ کو اہمیت دیتا ہے اور یہ اس حقیقت

پسندی کے منافی ہے جو ایک صحیح سچے دین میں ہونی چاہئے، خلاصہ یہ کہ زیر بحث معاملہ کو جو بلحاظ حقیقت مضاربت کا نہیں رہو کا معاملہ ہے جائز اور اسلامی کمنا دانستہ یا نادانستہ طور پر اسلام کی نیک نامی کو نقصان پہنچانا اور اسے بدنام کرنا ہے یہ اس لئے بھی کہ اس سے اسلام اور اسلام کے معاشی نظام کے متعلق غلط تصور قائم ہوتا اور لوگوں کو اس سے نفرت و بیزاری کا موقع ملتا ہے یعنی یہ کہ اگر زیر بحث معاملہ اسلام کے نزدیک جائز اور صحیح ہو تو پھر اسلامی معاشی نظام سرمایہ دارانہ معاشی نظام بن کر رہ جاتا اور دنیا میں جو نفرت و بیزاری سرمایہ دارانہ نظام کے متعلق پائی جاتی ہے وہ اسلامی معاشی نظام کے حصے میں بھی آ جاتی اور معاندین کو اس کے خلاف پروپیگنڈے کا غنیمت موقع فراہم ہوتا ہے۔

(جاری ہے)

بقیہ : نقطہ نظر

مستقبل کو درپیش ہے :
 یہاں پر میں یہ کہتے ہوئے اپنی بات کو ختم کر دیتا ہوں کہ عصرِ نورات کے دھندلے ستاروں
 اور کشتیِ حق کے سہاروں کو انسانیت کی اس بدقسمتی پر غور کرنا چاہیے۔ نبیوں مبارکباد دیتا ہوں اُن
 خدا پرستوں کو جو اٹھیں اور بے خدا سائنس کو خدا کے تصور کے ساتھ ملا کر مستقبل کے عالمگیر انقلاب
 کی قیادت کریں!

تو نہ مٹ جائے گا ایران کے مٹ جانے سے
 نشہ نے کو تعلق نہیں پیانے سے
 بے عیاں نقشہ تاتار کے افسانے سے
 پاسباں مل گئے کعبے کو صنم خانے سے

کشتیِ حق کا زمانے میں سہارا تو ہے
 عصرِ نورات ہے دھندلا سا ستارا تو ہے

